


6.6 ত্ৰিভুজৰ অন্তঃকোণ (Interior Angles of a Triangle) :

ত্ৰিভুজ ABC ৰ $\angle A$, $\angle B$, $\angle C$ কোণ তিনিটাক অন্তঃকোণ বুলিও কোৱা হয়।




চিত্ৰ 6.9

6.7 ত্ৰিভুজৰ বহিঃকোণ (Exterior Angle of a Triangle) :


যিকোনো এটা ত্ৰিভুজ ABC আঁকি ইয়াৰ BC বাহুক \overline{BC} ৰ দিশত D লৈ বঢ়াই দিয়া।

ত্ৰিভুজটোৰ AC বাহু আৰু BC ৰ বৰ্ধিত অংশ CD য়ে C বিন্দুত $\angle ACD$ কোণৰ সৃষ্টি কৰিছে। স্পষ্টভাৱে $\angle ACD$, $\triangle ABC$ ৰ বৰ্হিভাগত সৃষ্টি হোৱা এটা কোণ আৰু সেইবাবে $\angle ACD$ ক C বিন্দুত $\triangle ABC$ ৰ এটা বহিঃকোণ বোলা হয়।



চিত্ৰ 6.10

মন কৰা যে (চিত্ৰ 6.11) ত AC বাহুক \overline{AC} ৰ দিশত বঢ়াই দিলেও C বিন্দুত ত্ৰিভুজটোৰ এটা বহিঃকোণ যেনে $\angle BCE$ পোৱা যাব কিন্তু $\angle ACD$ আৰু $\angle BCE$ দুটা বিপ্ৰতীপ কোণ।



চিত্ৰ 6.11

গতিকে, কোণ দুটা পৰস্পৰ সমান। অৰ্থাৎ $\triangle ABC$ ৰ শীৰ্ষবিন্দু C ত দুটা বহিঃকোণ $\angle ACD$ আৰু $\angle BCE$ । একেদৰে শীৰ্ষবিন্দু A আৰু B ত ত্ৰিভুজটোৰ দুটা অন্য বহিঃকোণ পোৱা যাব।

$\triangle ABC$ ৰ শীৰ্ষবিন্দু C ত অঁকা $\angle ACD$ বহিঃকোণটো আকৌ বিবেচনা কৰা। চিত্ৰৰ পৰা বুজিব পাৰি $\angle ACB$ আৰু বহিঃকোণ $\angle ACD$, C বিন্দুত দুটা সন্নিহিত অৰ্থাৎ ওচৰা-ওচৰি কোণ। এই ক্ষেত্ৰত অন্তঃকোণ $\angle BAC$ আৰু $\angle ABC$ ক বহিঃকোণ $\angle ACD$ সাপেক্ষে দূৰৱৰ্তী অন্তঃকোণ বোলা হয়।

হাতে কামে কৰা —

কাগজ এখনত যিকোনো $\triangle ABC$ এটা আঁকা আৰু ইয়াৰ BC বাহুক D বিন্দুলৈ বঢ়াই দিয়া। ট্ৰেচিং কাগজ (Tracing Paper) ব্যৱহাৰ কৰি $\triangle ABC$ ৰ এটা নকল তৈয়াৰ কৰা আৰু কেঁচীৰে কাটি উলিওৱা। নকল ত্ৰিভুজটোৰ পৰা $\angle A$ আৰু $\angle B$ কাটি $\triangle ABC$ ৰ বহিঃকোণ $\angle ACD$ ত কোণবোৰৰ শীৰ্ষবিন্দু, বাহু আদি মিলি যোৱাকৈ স্থাপন কৰা। কি দেখিলা? $\angle A$ আৰু $\angle B$ কোণ দুটাই $\angle ACD$ ৰ অন্তৰ্ভাগ সম্পূৰ্ণ আণ্ডৰি থকা নাইনে? গতিকে আমি ক'ব পাৰো যে—

ত্ৰিভুজৰ যিকোনো এটা অন্তঃকোণৰ সন্নিহিত বহিঃকোণৰ জোখ দূৰৱৰ্তী অন্তঃকোণ দুটাৰ জোখৰ সমষ্টিৰ সমান।

বেলেগ বেলেগ ত্ৰিভুজৰ ক্ষেত্ৰতো এনেদৰে হাতে কামে কৰি চালে যিকোনো বহিঃকোণ আৰু তাৰ দূৰৱৰ্তী অন্তঃকোণ দুটাৰ এই ধৰ্মটো পোৱা যাব। গতিকে, ত্ৰিভুজৰ উক্ত ধৰ্মটো এক সত্য।


কিন্তু কথা এটাৰ সত্যতা নিৰূপণ কৰাৰ বাবে হাতে কামে কৰি চোৱাটোৱে একমাত্ৰ উপায় নেকি?

ত্ৰিভুজৰ বহিঃকোণ আৰু দূৰৱৰ্তী অন্তঃকোণ সম্পৰ্কীয় অনুমানৰ যথার্থতা কিদৰে বিচাৰ কৰিব পাৰি চাওঁ আহাঁ—

6.7.1 ত্ৰিভুজৰ বহিঃকোণ সম্পৰ্কে অনুমান :

ত্ৰিভুজৰ যিকোনো এটা বহিঃকোণৰ জোখ ইয়াৰ দূৰৱৰ্তী অন্তঃকোণ দুটাৰ যোগফলৰ সমান।

$\triangle ABC$ ৰ BC ক D বিন্দু লৈ বঢ়াই দিয়াত $\angle ACD$ বহিঃকোণ সৃষ্টি হৈছে। C বিন্দুৰে $EC \parallel AB$ অঁকা হ'ল।



চিত্ৰ 6.12

যথার্থতা বিচাৰ :

পৰ্যায়

কাৰণ

1. $\angle BAC = \angle ACE$

$AB \parallel EC$, AC ছেদক সাপেক্ষে $\angle BAC$ আৰু $\angle ACE$ একান্তৰ কোণ। গতিকে পৰস্পৰ সমান।

2. $\angle ABC = \angle ECD$

$AB \parallel EC$, BD ছেদক সাপেক্ষে $\angle ABC$ আৰু $\angle ECD$ অনুৰূপ কোণ, গতিকে পৰস্পৰ সমান।

3. $\angle BAC + \angle ABC = \angle ACE + \angle ECD = \angle ACD$

চিন্তা কৰা —

(i) এটা ত্ৰিভুজৰ বহিঃকোণ কেইটা আঁকিব পাৰি?

(ii) এটা ত্ৰিভুজৰ যিকোনো বহিঃকোণ আৰু তাৰ সন্নিহিত অন্তঃকোণৰ সমষ্টি অনুমান কৰি কোৱা।

ত্ৰিভুজ আৰু ইয়াৰ ধৰ্ম


উদাহৰণঃ এটা ত্ৰিভুজৰ এটা বহিঃকোণৰ জোখ $(3x - 10^\circ)$ আৰু তাৰ দুৰৱৰ্তী অন্তঃকোণ দুটা 25° আৰু $(x + 15^\circ)$ হ'লে x ৰ মান নিৰ্ণয় কৰা।

সমাধানঃ আমি জানো যে, ত্ৰিভুজৰ বহিঃকোণৰ জোখ ইয়াৰ দুৰৱৰ্তী অন্তঃকোণ দুটাৰ সমষ্টিৰ সমান গতিকে,

$$3x - 10^\circ = 25^\circ + x + 15^\circ$$

$$\text{বা, } 2x = 50^\circ$$

$$\text{অৰ্থাৎ, } x = 25^\circ$$









অনুশীলনী- 6.2

1. খালী ঠাই পূৰ কৰা —

(a) ত্ৰিভুজৰ অন্তৰ্ভাগত থকা কোণবোৰক — বোলে।

(b) ত্ৰিভুজৰ বহিঃভাগত থকা কোণবোৰক — বোলে।

2. তলৰ চিত্ৰৰ পৰা x নিৰ্ণয় কৰা।



3. এটা ত্ৰিভুজৰ এটা বহিঃকোণৰ মাপ 70° আৰু ইয়াৰ দুৰৱৰ্তী অন্তঃকোণ এটাৰ মাপ 25° হ'লে আনটো দুৰৱৰ্তী অন্তঃকোণৰ মাপ কিমান?

4. ত্ৰিভুজ এটাৰ বহিঃকোণৰ দুৰৱৰ্তী অন্তঃকোণ দুটা ক্ৰমে 60° আৰু 80° । বহিঃকোণটোৰ মাপ কিমান?

5. এটা ত্ৰিভুজৰ এটা বহিঃকোণৰ জোখ 114° আৰু তাৰ এটা দুৰৱৰ্তী অন্তঃস্থ কোণ 25° হ'লে আনটো দুৰৱৰ্তী অন্তঃস্থ কোণৰ জোখ কিমান?

6. এটা ত্ৰিভুজৰ এটা বহিঃকোণৰ বিপৰীত অন্তঃস্থ কোণ দুটা ক্ৰমে 49° আৰু 41° হ'লে বহিঃকোণৰ জোখ কিমান? (দুৰৱৰ্তী অন্তঃকোণক বিপৰীত অন্তঃকোণো বোলা হয়।)